

- विषमग्निं जलं रज्जुमास्थाय्ये तव कारणात् ॥ ४ ॥  
 एवमुक्तस्तु वैदर्भ्या नलस्तां प्रत्युवाच ह ।  
 तिष्ठत्सु लोकपालेषु कथं मानुषमिच्छसि ॥ ५ ॥  
 येषामहं लोककृतामीश्वराणां महात्मनाम् ।  
 ५ न पादरजसा तुल्यो मनस्ते तेषु वर्तताम् ॥ ६ ॥  
 विप्रियं ह्याचरन्मर्त्यो देवानां मृत्युमृच्छति ।  
 चाहि मामनवद्याङ्गि वरयस्व सुरोत्तमान् ॥ ७ ॥  
 विरजांसि च वासांसि दिव्याश्चित्राः स्रजस्तथा ।  
 भूषणानि च मुख्यानि देवान्प्राप्य तु भुङ्क्ष्व वै ॥ ८ ॥  
 १० य इमां पृथिवीं कृत्स्नां संक्षिप्य ग्रसते पुनः ।  
 हुताशमीशं देवानां का तं न वरयेत्पतिम् ॥ ९ ॥  
 यस्य दण्डभयात्सर्वे भूतग्रामाः समागताः ।  
 धर्ममेवानुरुध्यन्ति का तं न वरयेत्पतिम् ॥ १० ॥  
 धर्मात्मानं महात्मानं दैत्यदानवमर्दनम् ।  
 १५ महेन्द्रं सर्वदेवानां का तं न वरयेत्पतिम् ॥ ११ ॥  
 क्रियतामविशङ्केन मनसा यदि मन्यसे ।  
 वरणं लोकपालानां सुहृद्वाक्यमिदं शृणु ॥ १२ ॥  
 नैषधेनैवमुक्ता सा दमयन्ती वचो ऽब्रवीत् ।  
 समाप्नुताभ्यां नेत्राभ्यां शोकजेनाथ वारिणा ॥ १३ ॥  
 २० देवेभ्यो ऽहं नमस्कृत्य सर्वेभ्यः पृथिवीपते ।  
 वृणे त्वामेव भर्तारं सत्यमेतद्ववीमि ते ॥ १४ ॥  
 तामुवाच ततो राजा वेपमानां कृताञ्जलिम् ।  
 दौत्येनागत्य कल्याणि कथं स्वार्थमिहोत्सहे ॥ १५ ॥